

ନାରୀ

ଛବିରାଣୀ ପତି

ନାରୀ କେତେ ମହାନୟନ ମହାୟନୀ ଓ ପ୍ରେମମୟୀ
ବଳିଷ୍ଠ- ଜୀବନ୍ତ ପ୍ରତିମାଟିଏ । ଏ ସଂସାରରେ ଆୟାତ ଅନନ୍ତ
କୋଟି ବ୍ରହ୍ମାଣ୍ଡର ଜୀବଜଗତ ମଧ୍ୟରୁ ସ୍ନେହମୟୀ ତଥା
ବାହ୍ୟଲ୍ୟଭରା ମମତାମୟୀର ମୂର୍ତ୍ତିମନ୍ତ ପ୍ରତୀକଟି ନାରୀ ।
ସୃଷ୍ଟିରେ ପ୍ରାୟତଃ ଏକ ଅପୂରକ ଅନନ୍ତ ଏବଂ ଅନନ୍ୟ ମଧ୍ୟ ।
ବିପୁଳ ତଥା ଅସରନ୍ତି ଅନାବିଳ ଶ୍ରଦ୍ଧାର ଧାରା ଶ୍ରାବଣରେ
ଗଢ଼ି ଉଠିଥାଏ ତା' ସ୍ନେହ ସ୍ନିଗ୍ଧ ସୃଷ୍ଟିର ସମ୍ଭାର । ଦେବୀରୂପା
ସେହି ଅଭୟ ବରଦାୟିନୀ କରୁଣାମୟୀ ଶିଖାଇଥାଏ ଆଉ
ଦେଖାଇଥାଏ ସବୁରିକୁ ବଞ୍ଚିବାର ସବୁ ପ୍ରକାର ରାହା ।

ସେଇ ନାରୀ, କେବେ କ'ଣ କାହାରି ସରଳ
ବିଶ୍ୱାସରେ ବିଷ ଭରି ସତରେ କ'ଣ ହୋଇପାରେ ସୁଖୀ ।
କାହା ପ୍ରଗତିର ପ୍ରତିବନ୍ଧକ ସାଜି ସତରେ କ'ଣ ଲକ୍ଷ୍ୟସିଦ୍ଧ
କରିପାରେ ନିଜ ଭାଗ୍ୟର ଦୌଡ଼ରେ । କାହାରି ଅନାବିଳ
ପ୍ରେମର ପ୍ରଚ୍ଛଦ ପଟରେ ଅକ୍ଲେଶରେ ଆଜି ଦେଇପାରେ କ'ଣ
ସତରେ ଅନାବନା ଭାବନାର ଏତେ ବଡ଼ ବଡ଼ କଳଙ୍କିତ
ଅଧ୍ୟାୟର ସୌଧ ମାନ ? ଏମିତି ଅନେକ ପ୍ରଶ୍ନର ଉତ୍ତର
ଖୋଜୁ ଖୋଜୁ ଅବିଳମ୍ବେ ଆସିଯାଏ ବୟସର ଅପରାହ୍ନ ।
ଥାଏ ଅପେକ୍ଷାରତ ସେହି କାଳ କାଳ ରାତ୍ରିକୁ । ଯାହାର
ସକାଳ ନା' କେବେ ହୋଇଛି, ନା' କେବେ ହବ ! ପାଇବା
ହରାଇବାର ହିସାବ ଖାତା ତା' ପାଇଁ ହଜି ଯାଇଥାଏ ସବୁଦିନ
ପାଇଁ ଇତିହାସର କାଳଗର୍ଭ-ଗହ୍ୱର ଭିତରେ । ସବୁ ନିରର୍ଥକ
ହୋଇଯାଏ ଏବଂ ହୋଇଯାଏ ମୂଲ୍ୟହୀନ । ଭାବି ବସେ

ଅନେକ ଅସମ୍ଭବକୁ ସମ୍ଭବ କରିବାର ଅଦମ୍ୟ ପ୍ରୟାସରେ
କଳ-ବଳ-କୌଶଳର ଚିରାଚରିତ ବିଚିତ୍ର ଘଟଣା
ଦୁର୍ଘଟଣାବଳୀକୁ । ସେଥିଭିତରୁ କିଛି ନିମିଷକେ ସୁଖ ଦେଇ
ହଜିଯା'ନ୍ତି କାହିଁ କେଉଁ ଅଜଣା ଅଦେଖା ଇଲାକାରେ । ଯାହା,
ସବୁବେଳେ ଖାଲି ଦେଇ ଚାଲୁଥାନ୍ତି କାଳ ବୈଶାଖୀର ଝଡ଼ବର୍ଷା
ପରି କୁଡ଼ କୁଡ଼ ଅବଶୋଷ, ଅନୁତାପ, ଆଉ ଦୁଃଖ କେବଳ
ଦୁଃଖ... !

ଯୌବନର ମଧ୍ୟମା ସୋପାନରେ ପ୍ରେମ ପ୍ରଣୟରେ
ପାଦ ଥାପିବାକୁ ସଂକୋଚ କରେ ବିବେକୀ ମଣିଷଟେ ।
କାରଣ ସେ ଜାଣେ 'ପ୍ରେମର ବୟସ ନଥାଏ କି ନଥାଏ ମଧ୍ୟ
ଆୟୁଷ ।' ତଥାପି ଖଟାଏ ସେ ତାର ବୁଦ୍ଧି ଓ ବିବେକକୁ
ଯଦିଓ ଏହା ଖୁବ୍ କୃତ୍ରିମ ହୁଏ । ସଂସ୍କାରି ସମାଜର ନାଲି
ଆଖିର ଆକଟ ତଥା ସମାଲୋଚନାକୁ ଡରି ସେଥିରୁ କ୍ଷାନ୍ତ
ରହିଥାଏ । ଆମ ସାମାଜିକ ଶୃଙ୍ଖଳାବୋଧ ଆମକୁ ପ୍ରଥମେ
ଶିକ୍ଷା ଦେଇଥାଏ ସଂଯମ । ସ୍ତ୍ରୀ ଅବା ହେଉ ପୁରୁଷ ସଂସାର
ବନ୍ଧନରେ ଥରେ ବାନ୍ଧି ହୋଇଗଲେ ହେଁ ଧରି ନିଏ ତା'
ପାଇଁ ତା' ଜୀବନ ସାଥୀଟି ହେଉଛି ହର୍ତ୍ତା, କର୍ତ୍ତା ପୁଣି ତା'
ଜୀବନ ପଥର ଦୈବ ବିଧାତା । ସକଳ ଆଶା ଅସୂୟାର
ଅଭିଳାଷକୁ ଜଳାଞ୍ଜଳି ଦେଇ ଗଢ଼ିଥାଏ ସୁନାର ସଂସାରଟିଏ ।
ଅଭିଆଡ଼ି ବେଳର ସ୍ୱେଚ୍ଛାଚାରୀ ମନୋବୃତ୍ତିକୁ ବିବେକର
ଲଗାମରେ କଷି ଧରି ରଖେ ନିଜ ଅକ୍ତିଆରରେ । ବିବାହର
ପବିତ୍ର ବନ୍ଧନରୁ ପବିତ୍ର ମାନସିକତାରେ ଉଜ୍ଜୀବିତ କରିବା

ଲାଗି ଚେଷ୍ଟା ଜାରି ରଖୁଥାଏ ନିରନ୍ତର । ମାତ୍ର ସଫଳତା
ବିଫଳତା ଧାର୍ଯ୍ୟ କରେ ସମୟ ନିର୍ଦ୍ଦିଷ୍ଟ । ସମୟ ଯାହାର
ଅଧୀନରେ ଏ ସାରା ଜଗତ । ତା’ର ଅଦେଶୀ ହାତରେ ଛାଡ଼ି
ଦିଏ ନିଜର ଭାଗ୍ୟ ଆଉ ଭବିଷ୍ୟ । ଏହି ଭାବନା ନେଇ
ସାନ୍ତ୍ବନା ଦେଇ ଚାଲେ ସେ ନିଜକୁ ବାରମ୍ବାର ।

‘ଦଇବ ଦଉଡ଼ି ମଣିଷ ଗାଇ,
ଯେଣିକି ଟାଣିବ ତେଣିକି ଯାଇ’ ।

ମୌସୁମୀର ଅନୁକୂଳରେ ହେଉ ବା ପ୍ରତିକୂଳରେ ଯାତ୍ରା
କରିବାକୁ ସେ ହୋଇଯାଏ ଏକପ୍ରକାର ବାଧ । ଯଦିଓ
ପ୍ରତିକୂଳର ଯାତ୍ରା ଯେ କେତେ ଭୟାନକ ସେଥିପ୍ରତି ବେଶ
ହୃଦୟଙ୍ଗମ କରିପାରେ ତଥାପି ଚାଲେ ଯଥୋଚିତ
ସଚେତନତାର ସହିତ । ସେହି ଚିନ୍ତା ଚେତନାରେ ହଜାଇ
ଦିଏ ସବୁକିଛି ଓ ଟେକିଦିଏ ନିଜକୁ ଭାଗ୍ୟର ହାତରେ ।

ଆମ ମହନୀୟ ଭାରତୀୟ ପରମ୍ପରା, ଜାତି, ସଂସ୍କୃତି
ଓ ସଭ୍ୟତାର ମହୀମୟୀ କରୁଣାମୟୀ ନାରୀ ଚରିତ୍ରଙ୍କର ଦୟା,
କ୍ଷମା, ତ୍ୟାଗ, ସମର୍ପଣର ଗାଥା କିଛି କମ୍ ନାହିଁ ପୁରାଣ
ଶାସ୍ତ୍ର ଓ ଐତିହ୍ୟରେ ତଥା ଏ ଯୁଗରେ ମଧ୍ୟ । ତଥାପି, ଅନେକ
ଅଛନ୍ତି ଯେଉଁମାନେ ଅନ୍ୟର ଅଧିକାରକୁ ଜୋର ଜବରଦସ୍ତି
ଝାମ୍ପି ନିଅନ୍ତି ନିଜର ଅନୈତିକ କାର୍ଯ୍ୟସିଦ୍ଧି ଉଦ୍ଦେଶ୍ୟରେ ।
ଲଗାଇ ଦିଅନ୍ତି କେତେ କେତେ ସଂସାରରେ ଏକ ପ୍ରକାର
ଅସଜଡ଼ା ଝଡ଼ ଆଉ ଅଶାନ୍ତିର ନିଆଁ । ଭରି ଦିଅନ୍ତି ଅସରନ୍ତି
ଦୁଃଖ । କିନ୍ତୁ, ତିଳେହେଲେ ଅନୁଶୋଚନା କି ଅନୁତାପ
ନଥାଏ ତାଙ୍କ ଜୀବନର ସମ୍ବିଧାନରେ । ଅବିବେକ
ଅମଣିଷତେ ପରି ବିକ୍ରି ହୋଇ ଯାଆନ୍ତି ମଧ୍ୟ ଏହି ଦୁଷ୍ଟଚିତ୍ରା
ଲଖେହିରା ଚରିତ୍ରମାନଙ୍କ ହାତରେ କିଛି ପୁରୁଷ । ହଜାଇ
ଦିଅନ୍ତି ନିଜର ଅସ୍ତିତ୍ବ ଆଉ ଦାୟିତ୍ବ ବୋଧକୁ । ଛାଡ଼ି ଦେଇଯାନ୍ତି
ରକ୍ତର ସବୁ ସମ୍ପର୍କକୁ । ସୁସ୍ଥ ସମାଜର ପବିତ୍ର ବନ୍ଧନକୁ ।
ନିଲଠାଙ୍କ ପରି ନିଜ ଅସହାୟତାର ଦ୍ଵାହି ଦେଇ ହୋଇଯାଆନ୍ତି
ଅଫେରା ପଥର ପଥକ । ବାପା-ମାଆ-ସ୍ତ୍ରୀ-ପିଲା ଛୁଆଙ୍କର
ତ୍ୟାଗ, ସ୍ନେହ, ପ୍ରେମ, ନିଷ୍ଠା, ସମର୍ପଣ ଆଉ ଭଲପାଇବାକୁ

ଗୋଡ଼ରେ ଆଡ଼େଇ ଦେଇ ସତେ ଯେମିତି ହୋଇଯାନ୍ତି ‘ସାତ
ପର’ । ଏମିତି କିମିୟା କରି ହଜେଇ ଦେଇପାରେ ମଧ୍ୟ ପର
ପୁରୁଷର ଚିନ୍ତା ଚେତନାକୁ ଗୋଟେ ଅବୈଧ ନାରୀର ପ୍ରକୃତି
ଓ ପ୍ରବୃତ୍ତି । ପୁରୁଷଟି ସବୁ ଦେଖୁଥିଲେ ବି ହୋଇଯାଏ ଅନ୍ଧ ।
କରିପାରେ ମାତ୍ର କିଛି ନ ଦେଖିବାର ଖୁବ୍ ନିଖୁଣ ଅଭିନୟ ।
ତା’ ସାମ୍ନାରେ ଘଟୁଥିବା ସତ୍ୟତା ତାକୁ ଲାଗେ ପ୍ରହେଳିକା
ସଦୃଶ୍ୟ ଓ ମୂଲ୍ୟହୀନ । ମୂଲ୍ୟବାନ ହୋଇଉଠେ କେବଳ
ଆଉ କେବଳ ସେହି ଅଳକାନନ୍ଦା ଝଲସାରେ ଝଲସି ଉଠୁଥିବା
ଉଦ୍ଦେଶ୍ୟ ଭିତ୍ତିକ ସ୍ଵାର୍ଥ ରହିତ ପ୍ରେମଟି । ପ୍ରାୟୋଜିତ
ହେଉଥିବା ସ୍ଵର୍ଗୀୟ ସୁଖର ଆନନ୍ଦରେ ବିଭୋର ହୋଇପଡ଼େ
ସେ । ନିଜ ମାନବିକ ମୂଲ୍ୟବୋଧକୁ ହଜାଇ ଏହି କ୍ଷଣସ୍ଥାୟୀ
ପରକୀୟା ପ୍ରୀତିର ଜାଲରେ ଛନ୍ଦି ହୋଇ ହରେଇ ବସେ
ଜାଣ ସବୁକିଛି । ସ୍ଵାର୍ଥସିଦ୍ଧି ପରେ, ଖାଏ ଯେତେବେଳେ
ଶକ୍ତ ପଦାଘାତ ହରାଇ ବସେ ନିଜର ମାନସିକ ଭାରସାମ୍ୟ ।
ହୋଇଯାଏ ପାଗଳ ଅବା ନିଶାଗ୍ରସ୍ତ ଅମାନୁଷିକ ବ୍ୟକ୍ତିଟିଏ ।
ଯିଏ କି ହିଂସ୍ର ଜଙ୍ଗଲୀ ପଶୁମାନଙ୍କ ଠାରୁ ବି ଅଧିକ ଭୟଙ୍କର ।
ଅଥବା ରାସ୍ତା କଡ଼ରେ ପଡ଼ି ରହିଥିବା ପରିତ୍ୟକ୍ତ ପଥରଟେ
ପରି, ଯାହାକୁ ମନଇଚ୍ଛା ଯେ ଯେତେବେଳେ ପାରେ ମାରି
ଚାଲିଯାଏ ଗୋଇଠାଟେ । ଇନ୍ଦ୍ରପୁରୀର ସ୍ଵପ୍ନ ଦେଖାଇଥିବା
ସବୁ ସୁଖ, ସ୍ଵାଚ୍ଛନ୍ଦ୍ୟର ସ୍ଵପ୍ନକୁ ଶୋଷି ନେଲାପରେ ଶେଷରେ
ଖୋଜି ବୁଲେ ସେ ନାରୀ ଆଉ ଏକ ସରଳ, ପରାକ୍ରମୀ
କା’ପୁରୁଷ । ନିଜର କାମନା ବାସନାକୁ ଚରିତାର୍ଥ କରିବାକୁ
ଯାଇ ସଜାଇ ବସେ ପୁଣି ଏକ ରଙ୍ଗମହଲ । ଛଳନା ପ୍ରେମର
ଅତୁଆ ସୂତାରେ ଛନ୍ଦି ତାକୁ କବଳିତ କରି ଛଡ଼େଇ ନିଏ
ବିଚରା ପୁରୁଷର ଜୀବନ ଓ ଜୀବିକା । ଛଡ଼ାଇ ନେଇ ହଜାଇ
ଦିଏ ପରିବାରର ସକଳ ସୁଖ, ଶାନ୍ତି ଇତ୍ୟାଦି । ପୁରୁଷଟି
କାମାକ୍ଷରେ ଅନ୍ଧ ହୋଇ ଫସି ଫିକରରେ ଫସି ଯା’ନ୍ତି ସେହି
ମାୟାବିନୀ ମୋହିନୀ କନ୍ୟା ମାନଙ୍କର ମାୟାଜାଲରେ ।

“ନାରୀଟିଏ ସାଜେ ନାରୀ ପାଇଁ ଅରି,

ଏଠି ନାରୀ ହିଁ ନାରୀର ବଇରୀ ।”

ପୁରୁଷ ହେଉ କି ନାରୀ, କାମନା ବାସନା ହାତରେ
ଚାବିଦିଆ କଣ୍ଢେଇଟିଏ ମାତ୍ର ଅବିବେକୀ ମଣିଷଟି । ଗୋଟେ
ନିରିହା ନାରୀକୁ ବିରହ ନିଆଁରେ ଝାସଦେଇ ତୋଳିବାକୁ
ବାହାରି ଯାଏ ବାଲୁକାମୟ କଞ୍ଚନାରେ ପ୍ରୀତିର ନଅରଟିଏ
ଏହି କାମୁକ ପୁରୁଷ । ଯାହା ଅଧର୍ମ, ଅସତ୍ୟ, ଅବାସ୍ତବ
ମଧ୍ୟ । ନିମିଷକେ ରୁରମାର ହୋଇଯାଏ ସବୁ ମରିଚିକାର
ସ୍ବପ୍ନ । ଯେଉଁଥିରେ ନଥାଏ ନିଷ୍ଠା, ସମର୍ପଣ ଅବା ଯେଉଁ
ବନ୍ଧନ କୌଣସି ନିର୍ଦ୍ଦିଷ୍ଟ ନୀତି, ନିୟମ ଓ ଶୃଙ୍ଖଳାର ବଶବର୍ତ୍ତୀ
ନୁହେଁ । ବରଂ ଥାଏ ସ୍ବାର୍ଥଦୈଷ୍ୟର ଅଭିସ୍ମାରେ ପରିପୂର୍ଣ୍ଣ ।
କୁହୁଡ଼ି ଘେରାରେ ଆଛାଦିତ ଗୋଲାପ ବଣର ମାୟା
ମରିଚିକାର ପ୍ରହେଳିକା ସଦୃଶ୍ୟ ମାତ୍ର ।

ନିଦ ଭାଙ୍ଗେ । ସମୟ ଆସେ ମଣିଷ ବୁଝିପାରେ ନିଜର
ଭୁଲ୍ । ମାତ୍ର ଫେରିବାକୁ ଆଉ ପାଏ ନାହିଁ ବାଟ । ଯଦିଓ
ଫେରିଆସେ ତାର କୁଟା କାଠର ସଂସାର କୁଡ଼ିଆ ଭିତରକୁ ।
କିନ୍ତୁ, ସରି ଯାଇଥାଏ ଜୀବନର ଅନେକ ମୂଲ୍ୟବାନ ସମୟ,
ହଜି ଯାଇଥାଏ ଯୌବନ । ଲିଭି ଯାଇଥାଏ ଜୀବନର ସବୁ
ସୁଖ । ଆଖିର ଲୁହରେ ଭିଜି ଭିଜି ଘୁଷୁଡ଼ି ଯାଇଥାଏ ସୁଖ
ସ୍ବପ୍ନର ସ୍ବପ୍ନ ସୁନ୍ଦର ତାଜମହଲଟି । ସମ୍ପର୍କର ଅତୁଆ ଅଫିଟା
ଗଣ୍ଡିକୁ ଫିଟେଇବାର ଅକ୍ଳାନ୍ତ ଚେଷ୍ଟାରେ ବଞ୍ଚିବାକୁ ହୁଏ
ଜୀବଟାକୁ । ଜିଇଁବାକୁ ହୁଏ କେବଳ ବୟସଟାକୁ
ଆୟୁଷଟିକୁ । ମାରିବାକୁ ଥାଏ ଅବଶିଷ୍ଟ ନିଶ୍ବାସ ସତ ଅନିଚ୍ଛା
ସତ୍ତ୍ବେ । ବଞ୍ଚିବାକୁ ତ ହୁଏ । କିନ୍ତୁ ହଜି ଯାଇଥିବା ସବୁ
ଆଶା ଅଭିଳାଷରେ ସୁକୁ ସୁକୁ ହେଉଥିବା ଜୀବନ୍ତ ଶବକୁ
ବୋହି ବଞ୍ଚିବାକୁ ହୁଏ ମରି ମରି । ବିଶ୍ବାସ ଭରସାର ବସାରେ
ଯାହା ପାଇଁ କରିଥାଏ କେତେ କେତେ ବ୍ରତ, ଓଷା ଉପବାସ
ଓ ମନାସି ଥାଏ ମାନସିକ ଆଉ ଜାଲିଥାଏ ଉଜାଗରୀ ଅଖଣ୍ଡର
ଦୀପ । ସ୍ବାତି ମନରେ ଉତୁରି ପଡୁଥିବା ରାଗ, ମାନ,
ଅଭିମାନରେ ସ୍ବାମୀଟିର ଥିବା ନଥିବା ହୋଇଯାଏ ତା' ପାଇଁ
ସବୁ ସମାନ । କାରଣ, ଦେହର ଭୋକକୁ ଶାନ୍ତ କରିବାକୁ
ଯାଇ ସୃଷ୍ଟିର ସମସ୍ତ ଜୀବଜଗତ ରଖୁଥାନ୍ତି ଶାରୀରିକ ସମ୍ପର୍କ
ଏବଂ କରିଥାନ୍ତି ଯୌନକ୍ରିୟା । କିନ୍ତୁ, ସେ ସମ୍ପର୍କରେ ମଣିଷ

ହୋଇ ଯଦି ନଥାଏ ସମ୍ମାନ, ସାନ୍ତ୍ବନା, ସମବେଦନା,
ଉତ୍ସର୍ଗାକୃତ ସ୍ନେହ ପ୍ରେମ ସଭାବନାର ମଧୁର ମୁହୂର୍ତ୍ତ । ସେ
କି ପ୍ରକାର ସମ୍ପର୍କ ! ସେ କି ପ୍ରକାର ସଂସାର ପୁଣି ବନ୍ଧନ !!

ଯାହାର ଅସ୍ତିତ୍ବ ଓ ବ୍ୟକ୍ତିତ୍ବକୁ କ୍ଳଳନ୍ତ ଅଗ୍ନିକୁ ନିକ୍ଷେପ
କରି ସମାଲୋଚନାର ଶରବ୍ୟ ଭୟରେ ଉଦ୍ଧାର କରିବାର
ଆଖୁଦୃଶିଆ ପ୍ରହସନର ପ୍ରୟାସ କରିଥାଏ ପୁରୁଷ । ମୃତ୍ୟୁର
ସମନ ଦେଇ ଜୀବନ ଯାକର ଜୀବନ୍ତ ମରଣ ପରି ଅର୍ଦ୍ଧଦଗ୍ଧ
ଅବସ୍ଥାରେ ଦରମରା କରି ଛାଡ଼ି ଦେଇ ମଜା ଦେଖୁଥାଏ ଅତି
ଅମାନୁଷିକତାର ଦୁଃସ୍ବ ମାନସିକତା ନେଇ । ଅନୈତିକ ଭାବେ
ଗୋଟେ ନାରୀ ସବୁ ସୁଖ ସୁବିଧା ସାଉଁଟିଲା ବେଳେ ସେଠି
ଅଧିକାରୀ କୃତ ଅର୍ଦ୍ଧାଙ୍ଗିନୀଟି ବଞ୍ଚେ ଅତି ଦୟନୀୟ ଭାବରେ ।
ଯାହାର ସାରମର୍ମ ଖୁବ୍ ହୃଦୟ ବିଦାରକ ଓ ଭାବଗର୍ଭକ
ନିଷିଦ୍ଧ । ପ୍ରେମ ତ' ତ୍ୟାଗ ଓ ସମର୍ପଣର ପ୍ରତୀକ ମାତ୍ର ।
ସତରେ କ'ଣ ଏପରି ବୃହନ୍ନଳା କାମୁକ ଚରିତ୍ର ମା ପ୍ରେମ
କରୁଥାନ୍ତି ? ବରଂ ନାଁ, ସେମାନେ କେବେ କାହାରି ବି
ହୋଇପାରନ୍ତି ନାହିଁ । ହୁଅନ୍ତି ତ କେବଳ ନିଜ ସ୍ବାର୍ଥର ।
ପୁରୁଷଟି ବୁଝିପାରେନି ସେ ମାୟାବିନୀର ମାୟା । ତା'ରି
ଚାରିପଟେ ଘୂରି ବୁଲୁଥାଏ ଅପ୍ରାପ୍ତିର ଦାବାନଳରେ ନିଜ
ଦୈହିକ ଲାଳସାର ଚରିତାର୍ଥ ଲାଗି । ଦୁଃଖ ଦୁର୍ଦ୍ଦଶାରେ
ପାଗେଲିଟେ ପରି କାଳତିପାତ କରୁଥିବା ସ୍ବାତିର ଦେଖି
ପାରେନି ହତଶିରୀ ଅଭଗା ସ୍ବାମୀଟି । ସେଠି ବିଚରା ସ୍ବାତି
ବି ଭାବି ପାରେନି କିଛି । କ'ଣ କରିବ ? ବାଟଭୁଲା ସ୍ବାମୀକୁ
ଫେରେଇ ଆଣିବା ପାଇଁ ଅଣ୍ଟାରେ ଲୁଗା ଭିଡ଼ିବ । କାହିଁକି
କେଜାଣି ଏକ ଅଜଣା ଭୟରେ ଥରିଉଠେ ତା'ର ଦେହ ।
ଏଣେ ଲୋକ ଲଜ୍ୟାର ଡର । କ'ଣ ଭାବିବ ଏ ସମାଜ !
ସତରେ କ'ଣ ମୁଁ ମୋ' ସ୍ବାମୀଙ୍କୁ ଗୋଟେ ସ୍ତ୍ରୀର ସବୁ ସୁଖ
ସନ୍ତୁଷ୍ଟି ଦେବାରେ ଅକ୍ଷମ... !! ମନ ଆଉ ମସ୍ତିଷ୍କ ଭିତରେ
ଚାଲେ ରୀତିମତ ଅନ୍ତର୍ଦ୍ଦୟ । ପେଷି ହୋଇଯାଏ ବିଚାରିଟିର
ବିରହୀ ଜୀବନ ଓ ଶିଥିଳ ଯୌବନ ।

‘ଆଲୋ ସଖ୍ ଆପଣା ମହତ ଆପେ ରଖୁ’ । ଏହା
ଭାବି ଜୀବନ ସଂଘର୍ଷରେ ରୁପ୍ତ ହୋଇଯାଏ ଧୀରେ ଧୀରେ ।

ଆଉ ଗୁମୁରି ଗୁମୁରି କବାଟ କୋଣରେ କାନ୍ଦିବା ଛଡ଼ା ଉପାୟ
ପାଏନାହିଁ କିଛି ।

‘ସ୍ବାମୀ ପଛେ ମରୁ... ସଉତୁଣୀ ରାଣ୍ଡ ହେଉ’

ଏଭଳି ଆକ୍ରୋଶର ଶିକାର ମଧ୍ୟ ହୋଇଯାଏ
ସମୟାନୁକ୍ରମେ ନାରୀଟି । ‘ଚୋରକୁ ମାନ କରି ଖପରାରେ
ଖାଇଲା’ ପରି ଭାବି ବସେ ‘ଘର ପଛେ ପୋଡ଼ୁ ହେଲେ,
ମୂଷା କେନ୍ଦ୍ରେ ପାଉ ।’ ଏପରି ନାନା ବିଷାକ୍ତ ବଳୟର
ଭାବନାରେ କବଳିତ ହୋଇଯାଏ ତା’ର ସ୍ଥିତି, ଅବସ୍ଥିତି
ଆଉ ପରିସ୍ଥିତି । ଏହିପରି ପ୍ରତିହିଂସା ଓ ପ୍ରତିଶୋଧର ବହିରେ
ଜଳିଉଠେ ତା’ ଅସ୍ଥିର ଜୀବନ ।

ସାମ୍ବିଧାନିକ କି ଧାରା କି ନୀତି ନିୟମ ଓ ଆଦର୍ଶରେ
ଆଉ କୋଉ ପରିପ୍ରେକ୍ଷୀରେ ଏପରି ନିଷ୍ପତ୍ତି ନିଆଯାଇଛି
କେଜାଣି ? ଅନୈତିକ ବୋଲି କିଛି ସମ୍ପର୍କ ହିଁ ନାହିଁ । ତାହା
କେତେଦୂର ଯଥାର୍ଥ ଆଉ ପ୍ରଯୁଜ୍ୟ ତଥା ଗ୍ରହଣ ଯୋଗ୍ୟ ?
ତାହା ମୁଁ ଜାଣେନା । ହଁ, ଏତିକି ଜାଣେ ଜୀବନ ଜୁଆରରେ
ସବୁବେଳେ ଝାସ ଦିଏ ନିରୀହ ଆଉ ସରଳ ବିଶ୍ବାସୀ
ପ୍ରାଣୀଟି । ସେ ପୁରୁଷ ହେଉ ଅବା ନାରୀ । ମୋର କୌଣସି
ଜଞ୍ଜିତ କୋଉ ଲିଙ୍ଗ ଅବା ବ୍ୟକ୍ତିଗତ ଜୀବନ ଉପରେ ନାହିଁ ।
ବରଂ ପ୍ରାସଙ୍ଗିକତା ହେତୁ ସଚେତନାର ବାର୍ତ୍ତା ଏତିକି-

‘ସାବଧାନ...ସାବଧାନ ମୋର ସରଳ, ନିରୀହ, ନିଷ୍ପପଟ
ସାଧୁ ସୁଧୀ ବୃନ୍ଦ । ଏଭଳି ନଷ୍ଟ ଚରିତ୍ର ଲମ୍ପଟ କାମୁକ ପୁରୁଷ
ଓ ବାରଜାନା ଲକ୍ଷେହୀରା ମାନଙ୍କୁ । ସତ୍ୟ ଯୁଗର ରାମ
ରାଜ୍ୟରେ ବି ରାବଣମାନେ ଥିଲେ । ସେଠି ନାରୀ ଚରିତ୍ରରେ
ବି ଥିଲେ ମନ୍ଦୁରା, ସୂର୍ଯ୍ୟଶେଖା ପରି କୁଟିଳ ରାକ୍ଷାସୀ । କହିବା
କଥା ଯେ, ମା’ ପେଟରୁ କେହିବି ଖରାପ ହୋଇ ଜନ୍ମ ହୋଇ
ନଥାନ୍ତି । ପରିବେଶ, ପରିସ୍ଥିତି, ସମୟ ଓ ପ୍ରକୃତି ଆମ ମାନଙ୍କୁ
ବିଶ୍ୱ ଦରବାରରେ ଭଲ କିମ୍ବା ମନ୍ଦ କରି ଠିଆ କରେଇ
ନୂତନ ପରିଚୟ ପ୍ରଦାନ କରାଇ ଦେଇଥାଏ ଅକ୍ଳେଶରେ ।
ନିଜେ ସଚେତନ ରହିବା ଅନ୍ୟ ମାନଙ୍କୁ ସଚେତନ କରିବା ।”
“ଆପଣା ହସ୍ତେ ଜିହ୍ୱା ଛେଦି... ପରି ପରିସ୍ଥିତି କେବେ ସୃଷ୍ଟି
ହେବାକୁ ଦେବା ନାହିଁ । ସତର୍କ ରହିବା, ସତର୍କ କରିବା ।”
‘ବିଷ କୁମ୍ଭ ପ୍ରାୟେ ମୁଖମ’ ଭଳି ମିଠା ଛୁରୀକୁ ଦୂରରୁ ଜୁହାର
କରି ନିବୃତ୍ତ ରହିବା ସେହି କୁସଙ୍ଗରୁ । ଏ ସମାଜକୁ ସୁସ୍ଥ,
ସୁନ୍ଦର ଓ ସମୃଦ୍ଧ କରି ଗଢ଼ି ତୋଳିବାକୁ ନିଜର ଶତ ପ୍ରତିଶତ
ଯୋଗଦାନ ଜାରି ରଖିବା ।

ମଧ୍ୟଶାସନ, ଜଗତସିଂହପୁର
ଦୂରଭାଷ : ୯୩୩୭୯୭୦୦୭୦

